

आकाशवाणी, पणजी
राष्ट्रीय खबरांपत्र
२० सप्टेंबर, सांजे ६.३०

सध्याचे परिस्थितीक अर्थीक उदरगत सादपा हेतान सरकार गरज पडल्यार अतिरिक्त उपाय घेतलें अशें अर्थ मंत्री अरुणजेटली हांणी सांगलां. फाटल्या दोन दिसांनी आपणे संबंदीत मंत्री आनी सचिवां बरोबर बसका घेतल्यो आनी अर्थ वेवस्थे विशीं भासाभास केली अशें जेटली हांणी मंत्रीमंडळ बसके उपरांत प्रसार माध्यमां कडेन उलयतना सांगलें. काल जाल्ले बसकेंत अर्थ मंत्री अर्थवेवस्थेच्या स्थितीचो नियाळ घेतलो. वाणिज्य मंत्री सुरेश प्रभू, रेल्वे मंत्री पियुश गोएल आनी निती आयोगाचे उपाध्यक्ष राजीव कुमार हे बसकेक हाजीर आशिल्ले. पेट्रो आनी डिझेलाच्या दरांनी जाल्ली वाड ही तात्पुरती आसा आनी परिस्थिती रोखडीच सुदारतले अशें जेटली हांणी सांगलें.

तामिळनाडूंत एआयडीएमके पक्षाच्या १८ बंडखोर आमदारांक अपात्र थारावपाच्या निर्णयाक आव्हान दिवपी याचिकेची सुनावणी सभापतींनी सविस्तर जाप दिवपा खातीर आनी वेळाची मागणी केल्ल्यान ४ ऑक्टोबर मेरेन स्थगित केल्या. अयोग्य घोशीत केल्ल्या आमदारांच्यो सुवातो रित्यो जाल्या अशें घोशीत करपाक न्यायालयान मनाय केल्या. ह्या आदेशाक लागून वेंचणूक आयोग ह्या मतदारसंघांनी न्यायालयाचो फुडलो आदेश यो मेरेन पोटवेंचणुकेची प्रक्रिया सुरू करपाक शकना.

मुंबय आनी सरभोंवतणच्या वाठारांनी फुडल्या ४८ वरांत पावस पडटलो म्हूण शिटकावणी भारतीय हवामान खात्यान दिल्लो. तो फाटीं घेतला.

उदरगतीची फळां सामान्य मनशा मेरेन पावना तो मेरेन सबका साथ सबका विकास हे घोशणेक कांयच अर्थ उरना अशें उपरराष्ट्रपती व्यंकय्या नायडू हांणी सांगलां. अनुसुचीत जाती जमानी परीशदेंत ते आयज नवी दिल्लींत उलयताले. देशाच्या सर्वांगी उदरगती खातीर सरकार सगळे तरेन वावुरता अशेंय तांणी सांगलें. ल्हान तशेंच सामके ल्हान उद्देगांक उर्बा दिवपा खातीर सरकारान यत्न करूंक जाय अशेंय तांणी ह्या वेळार सांगलें. गांव आनी शार ह्या दोनाय भितरले अंतर पयस करपाक आमी आमच्या मानसीकतेंत बदल करूंक जाय अशें सांगलें. तांकां वाडोवप, तंत्रगिन्यान आनी पयशाची पुरवण अशा म्हत्वाच्या गजालींचेर लक्ष दिल्यार आमी आमची मोख साद्य करूंक शकतले असो हावेस उपरराष्ट्रपतींनी उक्तायलो. देशांत कुशळ मनशांचो उणाव आसा तो भरून काडपाक सरकारान नेटान वावरूंक जाय अशेंय तांणी सांगलें.

गुडगांव हांगासरले एके शाळेंत ८ सप्टेंबर दिसा एका विद्यार्थ्याची हत्या जाल्ली. त्या संदर्भांत रायन इंटरनॅशनल स्कुलाच्या तीन विश्वतांनी अटकपूर्व जामिना खातीर पंजाब आनी हरयाना न्यायालयांत याचिका सादर केल्ली. ते संदर्भांत पंजाब आनी हरियाना उच्च न्यायालयान, हरयाना सरकाराक नोटीस जारी केल्या. न्यायमूर्ती इंद्रजीत सिंग हांच्या एक वांगडी खंडपिठान ह्या खटल्यांत अटक करपाक स्थगिती दिवंक ना हाचेर फुडली

सुनावणी फुडल्या सोमारा जातली. ह्या समुहाचो मुखेल कार्यकारी अधिकारी रायन पिंटो, ताची आवय बापूय संस्थापक अध्यक्ष आगुस्तीन पिंटो आनी वेवस्थापकीय संचालक ग्रेस पिंटो हांणी फाटल्या सप्तकांत उच्च न्यायालयांत अटकपूर्व जामिना खातीर मागणी करपी याचिका सादर केल्ली. १४ सप्टेंबराक मुंबय उच्च न्यायालयान तांच्या अटकपूर्व जामिना खातीरची याचिका भायर मारिल्ली.

केंद्रीय मंत्री एस एस अहलुवालिया हांच्या फुडारपणा खाला काल गोरखा जन मुक्तीच्या शिश्टमंडळान घरमंत्री राजनाथ सिंग हांची भेट घेतली आनी गोरखालँड मुद्दो सुटावो करपा खातीर त्रीपक्षीय उलोवणेची मागणी केली. त्रीपक्षीय उलोवण्यांचेर आमी मागणी केल्या अशें मुक्तीच्या केंद्रीय समितीचे वांगडी स्वराज आल्फा हांणी बसके उपरांत प्रसार माध्यमां कडेन उलयतना सांगलें. त्रीपक्षीय उलोवणेंत केंद्र सरकार अस्तंत बंगाल सरकार आनी गोरख जन मुक्ती हांचो आस्पाव करपाक जाय अशें तांणी सांगलें. सध्याचो पेच सुटावो करपा खातीर केंद्र सरकारान हस्तक्षेप करचो अशी मागणी ह्या पांच वांगडी शिश्टमंडळान केली.

राज्य युवा पुरस्कारा खातीर सरकारान अर्ज मागयल्यात. गोंय सरकारचे खेळां आनी तरनाटे वेव्हार खातें हो पुरस्कार दिता. तरनाट्यां खातीर बरो वावर केल्ल्या तरनाट्याक हो पुरस्कार दितात. १५ ते २९ वर्सां पिराये मजगतींचो तरनाटो ह्या पुरस्कारा खातीर अर्ज करपाक पात्र आसा. सरकारच्या संकेत थळार ह्या पुरस्कारा संबंदीची सगली म्हायती आसा. पुराय भरिल्ले अर्ज खेळां

आनी तरनाटे वेव्हार खात्या कडेन १२ ऑक्टोबर मेरेन पावपाक जाय.

जपान उक्ते बॅडमिंटन सर्तीत दादल्यांच्या एकोड्या गटांत किदांबरी श्रीकांत, एच. एस. पांडे आनी समीरा वर्मा ह्या भारतीय खेळगड्यांनी दुसरे फेरयेंत पावल घालां. सानिया नेहवाल हाणें हे सर्तीत जैतान सुरूवात केली. मिश्र दोट्टी गटांत सॅटवीक साईराज आनी अश्वीनी पुनप्पा हांणीय दुसरे फेरयेंत पावल घालें.
